

തദ്ദേശസ്വയംഭരണ തലത്തിലുള്ള ദുരന്ത ലഘൂകരണ പ്രവർത്തനങ്ങൾ കാര്യക്ഷമമാക്കുവാൻ പ്രതികരണ ഉപകരണങ്ങളുടെ ആവശ്യകത പരിശോധിച്ച് തദ്ദേശസ്വയംഭരണ തലത്തിലുള്ള ദുരന്ത ലഘൂകരണ പദ്ധതികളിൽ ഉൾപ്പെടുത്തി വാങ്ങാവുന്നതാണ്. സംസ്ഥാന ദുരന്ത പ്രതികരണനിധിയിൽനിന്നും ഇതിനാവശ്യമായ തുക വകയിരുത്തുവാൻ വ്യവസ്ഥയുള്ളതിനാൽ, തദ്ദേശ ദുരന്ത ലഘൂകരണ പദ്ധതികൾ പുതുക്കുന്ന മുറയ്ക്ക് ആവശ്യമായ തുക തദ്ദേശസ്വയംഭരണ വകുപ്പ് മുഖാന്തരം നൽകുന്നതിനുള്ള നടപടികൾ സ്വീകരിക്കും.

#### ജനകീയ, സുഭിക്ഷ ഹോട്ടലുകൾ

389 (5114) ശ്രീ. പി. പി. ചിത്തരഞ്ജൻ : താഴെ കാണുന്ന ചോദ്യങ്ങൾക്ക് തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) തദ്ദേശസ്വയംഭരണ സ്ഥാപനങ്ങളിൽ കുടുംബശ്രീയുടെ ആഭിമുഖ്യത്തിൽ ജനകീയ ഹോട്ടലുകളും സുഭിക്ഷ ഹോട്ടലുകളും ആരംഭിച്ചിട്ടുണ്ടോ; വ്യക്തമാക്കാമോ?

തദ്ദേശസ്വയംഭരണ സ്ഥാപനങ്ങളിൽ കുടുംബശ്രീയുടെ ആഭിമുഖ്യത്തിൽ നാളിതുവരെ 1,143 ജനകീയ ഹോട്ടലുകൾ ആരംഭിച്ചിട്ടുണ്ട്. നഗരപ്രദേശത്ത് 189 ജനകീയ ഹോട്ടലും ഗ്രാമപ്രദേശത്ത് 954 ജനകീയ ഹോട്ടലുമാണ് രൂപീകരിച്ചിട്ടുള്ളത്.

(ബി) പ്രസ്തുത ഹോട്ടലുകൾക്കുവേണ്ടിയുള്ള കെട്ടിടം നിർമ്മിക്കുന്നതിനായി സർക്കാർ ധനസഹായം നൽകുന്നുണ്ടോ; വിശദമാക്കാമോ?

ജനകീയ ഹോട്ടലുകൾക്ക് കെട്ടിടം നിർമ്മിക്കുന്നതിനായി ധനസഹായം നൽകുന്നില്ല. എന്നാൽ തദ്ദേശ സ്വയംഭരണ സ്ഥാപനങ്ങൾ അവയ്ക്കുവേണ്ടി ലഭ്യമായ കെട്ടിടങ്ങൾ സൗജന്യമായി നൽകുന്നുണ്ട്.

#### പട്ടികവർഗ്ഗ ക്ഷേമ പദ്ധതികൾ

390 (5115) ശ്രീ. എം. എം. മണി : താഴെ കാണുന്ന ചോദ്യങ്ങൾക്ക് തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) പട്ടികവർഗ്ഗ വിഭാഗങ്ങൾക്കായി തദ്ദേശസ്വയംഭരണ സ്ഥാപനങ്ങളിൽ നിന്നും അനുവദിച്ചിട്ടുള്ള ക്ഷേമ പദ്ധതികൾ എന്തൊക്കെയാണ്; ഓരോ പദ്ധതിയുടെയും വിശദാംശം ലഭ്യമാക്കാമോ?

പതിമൂന്നാം പഞ്ചവത്സരപദ്ധതിയിൽ തദ്ദേശസ്വയംഭരണ സ്ഥാപനങ്ങൾക്ക് ലഭിക്കുന്ന പട്ടികവർഗ്ഗ ഉപപദ്ധതി വിഹിതം ചെലവഴിക്കുന്നത് സംബന്ധിച്ച വിശദമായ മാർഗ്ഗനിർദ്ദേശങ്ങൾ 29-1-2018-ലെ സ.ഉ. (കൈ)നമ്പർ 11/2018/തസ്വഭവ.,

14-2-2018-ലെ സ.ഉ. (കെ) നമ്പർ 22/2018/തസ്വഭവ. എന്നീ ഉത്തരവുകൾ പ്രകാരം പുറപ്പെടുവിച്ചിട്ടുണ്ട്. പട്ടികവർഗ്ഗ വിഭാഗക്കാരുടെ സാമൂഹിക-സാമ്പത്തിക വികസനം, പശ്ചാത്തല സൗകര്യ വികസനം എന്നിവ കൈവരിക്കുന്നതിന് ലക്ഷ്യമിടുന്ന പ്രോജക്ടുകൾ ഏറ്റെടുത്ത് നടപ്പാക്കാവുന്നതാണ്. വ്യക്തികൾക്കും, കുടുംബങ്ങൾക്കും നേരിട്ട് പ്രയോജനം ലഭിക്കുന്ന പ്രോജക്ടുകളും പട്ടികവർഗ്ഗക്കാരുടെ പൊതു സൗകര്യ വികസനത്തിനായുള്ള പ്രോജക്ടുകളും ഇത് പ്രകാരം ഏറ്റെടുക്കാവുന്നതാണ്. പട്ടികവർഗ്ഗ വിഭാഗക്കാരുടെ ക്ഷേമത്തിനായി തദ്ദേശസ്വയം ഭരണ സ്ഥാപനങ്ങൾക്ക് ഏറ്റെടുക്കാവുന്ന പദ്ധതികൾ സംബന്ധിച്ച് പദ്ധതി രൂപീകരണ, സബ്സിഡി, ധനസഹായം, അനുബന്ധ വിഷയങ്ങൾ സംബന്ധിച്ച മാർഗ്ഗരേഖയിൽ വിശദമായി പ്രതിപാദിച്ചിട്ടുണ്ട്. ആയതിന്റെ പ്രസക്ത ഭാഗങ്ങൾ അനുബന്ധമായി ചേർക്കുന്നു\*. ഇവ കൂടാതെ ഉത്പാദന-സേവന മേഖലകളിലും പട്ടികവർഗ്ഗ വിഭാഗങ്ങൾക്കായി വ്യക്തിഗത-ഗ്രൂപ്പ് ഗുണഭോക്തൃ പദ്ധതികൾ തദ്ദേശസ്വയംഭരണ സ്ഥാപനങ്ങൾ വഴി നടപ്പിലാക്കുന്നുണ്ട്.

(ബി) പ്രസ്തുത വിഭാഗത്തിൽപ്പെടുന്ന വിദ്യാർത്ഥികൾക്ക് ഓൺലൈൻ പഠനം ഉറപ്പാക്കുന്നതിന്റെ ഭാഗമായി എന്തൊക്കെ സഹായങ്ങൾ ലഭ്യമാക്കാൻ കഴിയുമെന്നതിന്റെ വിശദാംശം അറിയിക്കാമോ?

പട്ടികവർഗ്ഗ വിഭാഗത്തിൽപ്പെട്ട വിദ്യാർത്ഥികൾക്ക് ഓൺലൈൻ പഠന സൗകര്യം ഉറപ്പുവരുത്തുന്നതിനായി തദ്ദേശസ്വയംഭരണ സ്ഥാപനങ്ങൾ സ്വീകരിക്കേണ്ട നടപടികൾ സംബന്ധിച്ച വിശദമായ നിർദ്ദേശങ്ങൾ 23-6-2021-ലെ സ.ഉ.(സാധാ) നമ്പർ 1197/2021/തസ്വഭവ. നമ്പർ ഉത്തരവ് പ്രകാരം പുറപ്പെടുവിച്ചിട്ടുണ്ട്. ആയത് പ്രകാരം തദ്ദേശസ്വയം ഭരണ സ്ഥാപന വിദ്യാഭ്യാസ സമിതി പ്രവർത്തനം മെച്ചപ്പെടുത്തുന്നത് വഴി ഓരോ സ്കൂളിലെയും കുട്ടികളുടെ പ്രശ്നങ്ങളും ആവശ്യങ്ങളും മനസ്സിലാക്കാൻ സാധിക്കുകയും, പാഠനോപകരണങ്ങളുടെയും ഡിജിറ്റൽ സൗകര്യങ്ങളുടെയും ലഭ്യത ഉറപ്പ് വരുത്തുന്നതിനും, പൊതുപഠന കേന്ദ്രങ്ങൾ ഒരുക്കുന്നതിനും പട്ടികവർഗ്ഗ വിഭാഗത്തിലെ ഭിന്നശേഷി വിദ്യാർത്ഥികൾക്ക് ഓൺലൈൻ പഠന സൗകര്യമൊരുക്കാൻ പ്രത്യേക പിന്തുണ നൽകുന്നതിനും പട്ടികവർഗ്ഗ വിഭാഗത്തിലെ കുട്ടികളുടെ പോഷണനിലവാരം മെച്ചപ്പെടുത്തുന്നതിനും കുട്ടികളുടെ മാനസിക ഉല്ലാസം ആരോഗ്യകരമാക്കുന്നതിനും സാധിക്കുന്നതാണ്. 23-6-2021-ലെ സ.ഉ. (സാധാ) നമ്പർ 1197/2021/തസ്വഭവ. ഉത്തരവിന്റെ പകർപ്പ് അനുബന്ധമായി ചേർക്കുന്നു.\*

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.